

IL-HAMIS

TAL-I ĠIMGHA TAR-RANDAN

Salmodija tal-Hamis tal-1 ġimgħa

IS-SEJHA GHAT-TIFHIR 'L ALLA

V/. Mulej, iftaħli xufftejja.

R/. U fommi jxandar it-tifhir tiegħek.

Salm 94 (95)

Ant. Kristu l-Mulej kien imġarrab u bata għalina: ejjew nadurawh.

Ejjew, ha nfaħhru bl-hena l-Mulej,
ha ngħajtu bil-ferħ lill-blata tas-salvazzjoni tagħna!
Nersqu quddiemu b'għana ta' radd il-ħajr,
ngħannulu b'għajat ta' ferħ.

Ant. Kristu l-Mulej kien imġarrab u bata għalina: ejjew nadurawh.

Għax Alla kbir hu l-Mulej,
sultan kbir fuq l-allat kollha.
F'idejh huma qigħan l-art,
tiegħu huma qċaċet l-għoljiet.
Tiegħu l-baħar, għax hu għamlu;
tiegħu l-art, għax b'idejh saret.

Ant. Kristu l-Mulej kien imġarrab u bata għalina: ejjew nadurawh.

Ejjew inqimuh u ninxteħtu quddiemu,
għarkubbertejna quddiem il-Mulej li ħalaqna!
Għaliex hu Alla tagħna,
u aħna l-poplu tal-mergħa tiegħu u n-nagħaġ tiegħu.

Ant. Kristu l-Mulej kien imġarrab u bata għalina: ejjew nadurawh.

M'hux li kontu llum tisimghu leħnu!
"La twebbsux qalbkom bħal f'Meriba,
bħal dakinhar f'Massa, fid-deżert,
meta ġarrbuni u ttantawni missirijietkom,
għalkemm raw dak li jien għamilt.

Ant. Kristu l-Mulej kien imġarrab u bata għalina: ejjew nadurawh.

Għal erbgħin sena domt nistmellu dan in-nisel;
u jien għedt: 'Qalbu mħassra dan il-poplu,
u triqati ma jagħrfux.'
Għalhekk ħlift fl-għadab tiegħi:
Ma jidħlux fil-mistrieħ tiegħi!"

Ant. Kristu l-Mulej kien imġarrab u bata għalina: ejjew nadurawh.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
U jibqa' għal dejjem ta' dejjem. Ammen.

Ant. Kristu l-Mulej kien imġarrab u bata għalina: ejjew nadurawh.

UFFIĊĠU TAL-QARI

V/. O Alla, ejja eħlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
u jibqa' għal dejjem ta' dejjem. Ammen. Hallelujah.

INNU

Issa huwa ż-żmien it-tajjed,
li l-Mulej qiegħed jagħtina,
sabiex fih is-saħħa dgħajfa

ta' kull ruħ mill-ġdid titqawwa.

Dan hu l-jum tas-salvazzjoni,
mimli sebħ bid-dawl ta' Kristu;
fih innaddfu l-qalb mill-ħtija
bit-tagħkis, bit-talb u ndiema.

Żommna sħaħ, Mulej, sa l-aħħar
bit-taħriġ qaddis li bdejna,
biex fil-ġisem u fl-ispirtu
nithejjew għall-Għid ta' Sidna.

Lilek, Trinità hanina,
b'wiċċna fl-art ilkoll inqimu;
ġedded fina 'l qalbna niedma,
biex ngħannulek għanja ġdida. Ammen.

SALMODIJA

Ant. 1: Il-kelma tal-Mulej hi tarka għal kull min jistkenn fih.

Salm 17 (18):31-51

IV

Dritta hi t-triq ta' Alla; *
safja hi l-kelma tal-Mulej.
Tarka huwa Alla *
għal kull min jistkenn fih.
Għax min hu Alla ħlief Jahweh? *
Min hu blata ħlief Alla tagħna?
Hu Alla, li ħaẓẓimni bil-qawwa; *
fetaħli triq dritta quddiemi.
Bħal taċ-ċriev jagħmilli riġlejja, *
fuq l-għoljiet fis-sod iqegħedni.

Idejja jharrigli għat-taqbida; *
ark tal-bronż jiġbdu dirgħajja.
Glorja.

Ant. 1: Il-kelma tal-Mulej hi tarka għal kull min jistkenn fih.

Ant. 2: Il-lemnija tiegħek, Mulej, għenitni.

V

Int tajtni t-tarka tas-salvazzjoni tiegħek, *
lemintek għenitni, l-għajnuna tiegħek kabbritni.

Int wessajtli t-triq quddiemi, *
u ma tfixklux riglejja.

Neħodha għal wara l-għedewwa u nilhaqhom, *
ma nergax lura qabel neqridhom.

Nagħtihom daqqa, ma jqumux iżjed minnha; *
jaqgħu mirbuħa taħt riglejja.

Int tħazzimni bil-qawwa għat-taqbida, *
taħti titfa' 'l dawk li jqumu għalija.

Igġiegħel l-għedewwa jaħarbu quddiemi; *
jien neqred 'il dawk li jobogħduni.

Jgħajtu għall-għajnuna, u hadd ma jgħinhom; *
lill-Mulej isejjħu, u ma jwegibhomx.

Bhat-trab itir mar-riħ nagħmilhom, *
bhat-tajn tat-triqat ngħaffeg fuqhom.

Int teħlisni minn poplu ġellied, †
fuq il-ġnus inti tqegħedni; *
u poplu, li ma nafux, jaqdini.

Malli jisimghu bija, joqogħdu għalija; *
il-barranin jinjteħtu sa l-art quddiemi.

Il-barranin jaqgħu mifnija, *
joħorgu mwerwra mill-fortizza tagħhom.

Glorja.

Ant. 2: Il-lemnija tiegħek, Mulej, għenitni.

Ant. 3: Ikun imfahħar Alla tas-salvazzjoni tiegħi!

VI

Haj il-Mulej! Imbierek hu, il-blata tiegħi! *
Ikun imfahħar Alla tas-salvazzjoni tiegħi!
Alla, li għenni biex tħallast mill-għedewwa, *
li qegħedli l-ġnus taħt riġlejja!
Int teħlisni mill-għedewwa tiegħi, †
tqegħedni fuq min jaħbat għalija, *
teħlisni min-nies tad-dnewwa.

Għalhekk infahħrek fost il-ġnus, Mulej, *
u ngħanni t-tifhir ta' ismek.
Hu jkabbar ir-rebħ lis-sultan tiegħu, †
juri mħabtu mal-midluk tiegħu; *
ma' David u nislun għal dejjem.
Glorja.

Ant. 3: Ikun imfahħar Alla tas-salvazzjoni tiegħi!

V/. Min jaħseb fil-liġi tal-Mulej.

R/. Jagħmel il-frott fi žmien.

LEZZJONI 1

Qari mill-Ktieb tal-Eżodu

Eż 12:1-20

L-Għid u l-ażżmi

Il-Mulej kellem lil Mosè u lil Aron fl-art ta' l-Egittu, u qalilhom: “Dan ix-xahar ikun għalikom l-ewwel fost ix-xhur tas-sena tas-sena. Kellem lill-ġemgħa kollha ta' Izrael, u għidilhom: ‘Fl-għaxra ta' dan ix-xahar kull wiehed minnkom jieħu ħaruf kull familja, wiehed kull dar. Jekk il-familja tkun żgħira wisq biex tieklu kollu, wiehed jieħu l-ħaruf flimkien mal-ġar tiegħu, l-eqreb lejn daru, skond in-numru tan-nies; skond kemm kull wiehed jiflaħ jiekol, hekk tqisuh il-ħaruf. Il-ħaruf ikun bla tebgħa, raġel ta' sena. Tistgħu tieħdu minn-nagħaġ jew mill-mogħoż. Intom iżżommuh sa l-erbatax ta' dax-xahar, meta l-ġemgħa kollha ta' dar Izrael toqtlu fil-għaxija. Mbagħad jieħdu mid-demmi

tiegħu u jroxxuh fuq il-ġnub u l-blata tal-bibien tad-djar fejn ikunu se jikluh. F'dik il-lejla għandkom tieklu l-laħam mixwi, b'ħobż bla ħmira u b'ħaxix morr. Tieklu xejn minnu nej jew mgħolli fl-ilma, imma mixwi: rasu, riglejha, u l-ġewwieni ; u tħallu xejn għal filgħodu : kull ma jibqa' għal filgħodu aħarquh.

U tikluh hekk: qaddejkom imħazzma, bil-qorq f'riglejkom u l-ħatar f'idejkom, u tikluh bil-għaġla. Din hi l-mogħdija tal-Mulej. Għax f'dak il-lejl jiena ngħaddi mill-art ta' l-Eġittu u nidrob 'il kull min hu l-ewwel fost l-imweldin fl-art ta' l-Eġittu, bnedmin u bhejjem, u nagħmel haqq mill-allat kollha ta' l-Eġittu: Jien hu *Jahweh*.

Id-demmm ikun bħala sinjal tagħkom fuq id-djar fejn tkunu, u jien xħin nara d-demmm nibqa' għaddej, u ebda marda ma tiġi teqridkom meta jien nidrob l-art ta' l-Eġittu. Dak il-jum ikun għalikom jum ta' tifikira, u intom tħarsuh bħala festa tal-Mulej : iżzommu din l-osservanza bħala liġi għaż-żminijiet kollha li ġejjin.

Għal sebat ijiem tieklu ħobż azzmu. Fl-ewwel jum twarrbu l-ħobż bil-ħmira minn djarkom. Għax kull min jiekol ħobż bil-ħmira, mill-ewwel jum sas-seba' jum, ikun maqtuġħ minn Izrael. Fl-ewwel jum ikollkom il-laqgħa mqaddsa, u fis-seba' jum ikollkom ukoll il-laqgħa mqaddsa. F'dawk il-jumejn ma jsir ebda xogħol; tistgħu tlestu dak biss li wieħed irid biex jiekol. U tħarsu żmien l-ażżmi, għax sewwasew dakinhar ħriġt il-qtajja' tagħkom mill-Eġittu. U intom tħarsu dan il-jum minn nisel għal nisel, u din hi liġi għal dejjem. Fl-ewwel xahar, fl-erbatax tax-xahar fil-għaxija, tieklu ħobż bla ħmira, u hekk tibqgħu tieklu sal-wieħed u għoxrin tax-xahar fil-għaxija. Għal sebat ijiem ma għandu jkun hemm ebda ħobż bil-ħmira fi djarkom, għaliex kull min jiekol ħobż bil-ħmira jkun maqtuġħ mill-ġemgħa ta' Izrael, sewwa l-barrani, sewwa dak li jkun imwieled fl-art. Tieklu xejn bil-ħmira, kulu l-ażżmu fl-għamajjar kollha tagħkom.”

RESPONSORJU ara Apok 5:8. 9; ara 1 Piet 1:18. 19

R/. Ix-xjuħ inxteħtu quddiem il-Ħaruf u bdew jgħannu għanja ġdida u jgħidu: * Mulej, b'demmek fdejtna għal Alla.

V/. Konna mifdija mhux bil-fidda jew bid-deheb, imma bid-demmm għażiż ta' Kristu, li kien bħal Ħaruf bla ħtija u bla tebgħa. * Mulej b'demmek fdejtna għal Alla.

LEZZJONI II

Qari mill-Omiliji ta' San Asterju, isqof ta' Amasea

Nirġhu kif kien jirġha l-Mulej

Alla għamilkom fuq ix-xbieha tiegħu. Jekk għandkom għira qaddisa għal din ix-xbieha, imxu fuq l-eżempji tiegħu. Intom tissejju kristjani, isem li minnu nnifsu jitlob minnkom tjeba bejnietkom ta' bnedmin li intom; ixbhu, mela, lil Kristu fi mħabbtu għalina.

Aħsbu fl-għana ta' tjubitu. Meta kien ġej bħala bniedem fostna l-bnedmin, huwa baġat qablu lil Ġwanni biex ixandar u jurina l-indiema; u, qabel Ġwanni, baġat lill-profeti kollha jgħallmu lill-bnedmin biex jindmu, jergħu jidhlu fit-triq it-tajba, u jduru lejn Alla halli jagħmlu frott tajjeb.

Meta mbagħad ġie, hu nnifsu fetiħ fomm u qalilna: *Ejjew għandi, intom ilkoll li tinsabu mħabbtin u mtaqqlin, u jiena nserrahkom*. U kif laqagħhom lil dawk li semgħuh? Malajr tahom l-indiema ta' dnubiethom; minnufih, f'waqt wieħed, helishom mid-dwejjaq tagħhom; il-Verb qaddishom, l-Ispirtu s-Santu wettaqhom, il-bniedem il-qadim tagħhom indifen fl-ilma tal-magħmudija, u minnha tnissel il-bniedem il-ġdid għall-ħajja tal-grazzja.

X'kien il-frott? L-għadu sar ħabib, il-barrani iben, u l-immiġġes issaffa u tqaddes.

Mela nirġhu kif kien jirġha l-Mulej. Inzommu l-Evangēlju quddiem għajnejna; hemmhekk, bħal f'mera, naraw b'liema ħsieb u tjeba kien iġib ruħu magħna l-Mulej, u nitgħallmu mill-eżempju tiegħu.

Fil-parabboli ta' l-Evangēlju, fit-tixbihat li tana l-Mulej, jiena nilmaħ raġaj ta' mitt naghġa; meta waħda minnhom tbiegħdet mill-merħla u marret tiġġerra 'l hawn u 'l hemm, huwa ma baqax man-naghġa li baqgħu jirġhu fil-kwiet u fiż-żgur, iżda ħareġ ifittex lill-mitlufa, qasam widien u msagar, ixxabbat ma' muntanji għolja u mwiegħra, ġera' fid-deżert, u baqa' jithabat u jfittex bla nifs sa ma sabha.

U meta sabha ma sawwathiex, anqas imbuttaha b'saħħtu biex iġaġhalha terġa' tidhol bilfors fil-merħla, imma refaġħha fuq spallejh, wera magħha ħlewwa kbira, u ġarrha hu stess sal-merħla; u aktar feraħ biha li sabha milli bl-oħrajn kollha. Nifhmu tajjeb x'hemm moħbi u mistur taht id-dell ta' dawn it-tixbihat. Din in-naghġa m'hi naghġa xejn, u anqas ir-raġaj ma hu raġaj bħall-bqija; dawn ifissru hwejjeġ oħra.

Dawn huma eżempji li jiġbru fihom hwejjeġ qaddisa. Huma jwissuna biex ma naghmlu lil hadd mitluf jew jiesu maqtuġh għalkollox, ma naghlu għajnejna għal hadd li jkun fil-periklu, ma nibqgħux bierda meta nistgħu nagħtu l-għajnuna, imma nfittxu nreġġgħu lura fit-triq it-tajba lil dawk li ħargu u tbiegħdu minnha, nilqgħuhom bil-ferħ, u niġbruhom mal-ġemgħa ta' dawk li jgħixu fis-sewwa u t-tjeba.

RESPONSORJU ara Żak 7:9; Mt 6:14

R/. Aghmlu haqq sewwa, * Hennu għal xulxin.

V/. Jekk intom taħfru lill-bnedmin il-ħtijiet tagħhom, Missierkom tas-sema jaħfer lilkom ukoll. * Hennu għal xulxin.

TALBA

Nitolbuk, Mulej, biex ħsiebna jkun dejjem f'dak li hu sewwa u nagħmluh bil-ħegġa ta' qalbna, biex aħna, li mingħajrek ma aħna xejn, isehħilna ngħixu kif jogħġob lilek. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

R/. Inroddu ħajr lil Alla.

IT-TIFHIR TA' SBIH IL-JUM

V/. O Alla, ejja eħlisni.

R/. Mulej, fittex għinni.

Glorja. Kif kien mill-bidu. Hallelujah.

INNU

Xemx divina tal-ġustizzja,
inti w trodd jum ġdid fuq artna,
keċċi s-swied u d-dlam ta' moħħna,
regġa' d-dawl għal hidma xierqa.

Bħalma tajtna ż-żmien it-tajjeb,
imla wkoll bl-indiema 'l qalbna,
biex tjubitek lejnk iddawwar
lill-ħatjin li ħnientek tagħder.

Minnek nistennew il-grazzja
biex, b'tagħkis milqugħ minn rajna,

nifdu d-dejn li bih tgħabbejna
bil-waqgħat u l-ħażen tagħna.

Għaliex riesaq il-jum tiegħek
li fih int se ggedded kollox,
u nixtiequ nhejju ruħna
għall-ferħ kbir tas-saltna tiegħek.

Lilek, Trinità ħanina,
b'wiċċna fl-art ilkoll inqimu;
gedded fina 'l qalbna niedma,
biex ngħannulek għanja għdida. Ammen.

SALMODIJA

Ant. 1: Qum, arpa u ċetra! Ha nqajjem sbiħ il-jum!

Salm 56 (57)

Henn għaliya, o Alla, henn għaliya, *
għax fik jiena nsib il-kenn tiegħi;
għad-dell ta' gwenħajk nistkenn, *
sakemm jgħaddi l-hemm minn fuqi.
Insejjah lil Alla l-Għoli, *
lil Alla, li jieħu ħsiebi.

Jibgħat mis-sema u jsalvani; †
jitfa' l-għajb fuq min jgħaffigni; *
jibgħat Alla t-tjieba u l-fedeltà tiegħu.
Ninsab mimdud qalb l-iljuni, *
li jahtfu lill-bnedmin;
snienhom lanez u vleġeġ, *
u lsienhom sejf misnun.
Ogħla 'l fuq mis-smewwiet, o Alla! *
Uri l-glorja tiegħek fuq l-art kollha!

Xibka hejjewli fil-mogħdija; *
għal ftit ma waqajtx fiha.
Hofra ħaffruli quddiemi, *
izda huma waqgħu fiha.

Šhiha qalbi, o Alla, šhiha qalbi; *
ħa ngħanni u ninseġ għanja:
"Qum, ruħ tiegħi, qum, arpa u ċetra! *
Ħa nqajjem sbiħ il-jum!"
Infahħrek, Sidi, fost il-popli, *
ngħannilek fost il-ġnus;
għax m'ogħla s-smewwiet it-tjieba tiegħek, *
sas-šhab il-fedeltà tiegħek.
Ogħla 'l fuq mis-smewwiet, o Alla! *
Uri l-glorja tiegħek fuq l-art kollha!
Glorja.

Ant. 1: Qum, arpa u ċetra! Ħa nqajjem sbiħ il-jum!

Ant. 2: Il-Mulej jgħid: Il-poplu tiegħi bil-ġid inxebbgħu.

Kantiku Ġer 31:10-14

Isimgħu, ġnus, il-kelma tal-Mulej, *
xandruha 'l bogħod fil-gzejjer:
għidu: 'Dak li xerred lil Izrael jigbru, *
u jħarsu kif ragħaj iħares il-merħla tiegħu."

Għax il-Mulej feda lil Ġakobb, *
ħelsu minn id wieħed aqwa minnu.
Għad jigu u jgħannu fuq l-għolja ta' Sijon, *
u wiċċhom jiddi minħabba t-tjieba tal-Mulej;
minħabba l-qamħ, u l-inbid ġdid u ż-żejt, *
u l-imrieħel tan-nagħaġ u l-baqar;
u huma jsiru bħal ġnien imsoqqi tajjeb, *
ma jkunux iżjed mifnija.

"Mbagħad jiżfnu x-xbejbiet bil-ferħ, *
jifirħu ż-żgħażaġħ u x-xjuħ;
u jiena nbiddel il-vistu tagħhom f'hena, *
infarraġhom u nferraħhom wara l-hemm tagħhom.
Il-qassisin nimliehom bl-abbundanza, *
u l-poplu tiegħi bil-ġid inxebbgħu".

Glorja.

Ant. 2: Il-Mulej jgħid: Il-poplu tiegħi bil-gid inxebbghu.

Ant. 3: Il-Mulej hu kbir, u jisthoqqlu t-tifhir f'Sijon.

Salm 47 (48)

Kbir il-Mulej, ta' min ifaħħru ħafna *
fil-belt ta' Alla tagħna.
L-għolja qaddisa tiegħu, għolja mill-isbaħ, *
l-għaxqa ta' l-art kollha.
L-għolja ta' Sijon fil-qalba tat-tramuntana; *
hi l-belt tas-sultan il-kbir.
Alla fil-fortizzi tagħha *
wera ruħu bħal sur qawwi.

Ara, is-slaten ingħaqdu, *
mxew ilkoll flimkien;
kif rawha, baqgħu mistagħgħba, *
tfixklu u ħarbu.
Hemm qabdithom roghda kbira, *
u wġiġħ bħal dak tal-ħlas.
Bir-riħ tal-lvant int tfarrak *
l-iġfna ta' Tarsis.

Kif smajna, hekk rajna f'belt il-Mulej ta' l-eżerċi, †
fil-belt ta' Alla tagħna. *
Alla jżommha sħiħa għal dejjem!
Naħsbu, o Alla, fuq it-tjieba tiegħek *
f'nofs it-tempju tiegħek.
Bħal ismek, o Alla, hekk tifħirek, †
sa truf l-art jasal. *
Il-leminja tiegħek bis-sewwa mimlija.
Tithenna l-għolja ta' Sijon, †
jifirħu l-bliet ta' Ġuda, *
minħabba l-ġudizzji tiegħek.

Duru ma' Sijon, duru dawra magħha, *
araw kemmil torri għandha.
Harsu sewwa lejn is-swar tagħha, †

duru bir-reqqa l-fortizzi tagħha, *
biex ixxandru lin-nisel ta' wrajkom:
Dan hu Alla! †
Alla tagħna għal dejjem ta' dejjem; *
hu jmexxina għal dejjem!
Glorja.

Ant. 3: Il-Mulej hu kbir, u jisthoqqlu t-tifhir f' Sijon.

LEZZJONI QASIRA ara 1 Slat 8:51-53a

Mulej, aħna l-poplu tiegħek u l-wirt tiegħek. Ha jkunu għajnejk miftuħa għat-talb tal-qaddej tiegħek u tal-poplu tiegħek Izrael, u agħtina widen kull meta nsejjhulek, għax int għaziltna minn fost il-popli kollha ta' l-art biex inkunu l-wirt tiegħek.

RESPONSORJU QASIR

R/. Alla jehlisni * Mix-xibka tan-nassab. Alla.

V/. Ibeghedni minn kull qerq. * Mix-xibka tan-nassab. Glorja. Alla.

Ant. tal-kantiku ta' Żakkarija:

Jekk intom, nies ħżiena bhalkom, tafu tagħtu lil uliedkom hwejjeg tajba, kemm aktar Missierkom li hu fis-smewwiet jagħti hwejjeg tajba lil min jitlobhomlu?

Imbierek il-Mulej, Alla ta' Izrael, *
għaliex gie jżur u jifdi l-poplu tiegħu,
u waqqaf għalina qawwa ta' salvazzjoni *
f' dar David, qaddej tiegħu,
bħalma kien wiegħed fl-imghoddi *
b'fomm il-profeti qaddisin tiegħu,
biex isalvana mill-għedewwa tagħna *
u minn idejn dawk kollha li jobogħduna.
B'hekk juri ħniena ma' missirijietna, *
u jiftakar fil-patt qaddis tiegħu,
fil-ħalfa li ħalef lil Abraham missierna, *
li jagħtina

li, meħlusin minn idejn l-għedewwa tagħna, *
 naqduh bla biża'
 tul ħajjitna kollha, *
 bil-ġustizzja u l-qdusija quddiemu.
 U inti, tfajjel, tissejjah profeta ta' l-Għoli; *
 għax tmur qabel il-Mulej biex tħejjilu triqatu,
 biex tgħarraf lill-poplu tiegħu bis-salvazzjoni, *
 bil-maħfra ta' dnubiethom,
 ħierġa mill-qalb ħanina ta' Alla tagħna, *
 li jibagħtilna mill-għoli ż-żjara tax-Xemx tielgħa,
 ħa jdawwal lil dawk li jinsabu
 fid-dlamijiet u d-dell tal-mewt, *
 ħa jmexxi l-passi tagħna fit-triq tas-sliem.
 Glorja lill-Missier, u lill-Iben, *
 u lill-Ispirtu s-Santu,
 Kif kien mill-bidu, issa u dejjem, *
 u jibqa' għal dejjem ta' dejjem. **Ammen.**

Ant. tal-kantiku ta' Żakkarija:

Jekk intom, nies ħżiena bħalkom, tafu tagħtu lil uliedkom ħwejjeg tajba, kemm aktar Missierkom li hu fis-smewwiet jagħti ħwejjeg tajba lil min jitlobhomlu?

PREĊI

Infahħru lil Kristu Sidna, li ġie fostna bħala d-dawl tad-dinja biex aħna ma nimxux fid-dlam iżda jkollna d-dawl tal-ħajja. Bl-umiltà kollha nitlobuh:

Tkun il-kelma tiegħek musbieħ għal riglejna.

Alla ta' tjeba bla tarf, aġtina li illum insaħħu x-xbieha tiegħek fina:

- biex it-tieni Adam jerġa' jibni dak li ġarraf l-ewwel wiehed.

Aġmel li l-kelma tiegħek tkun musbieħ għal riglejna:

- biex nagħmlu dak li hu veru u nikbru f'kollox fl-imħabba.

Għall-imħabba ta' ismek, għinna nħabirku bil-fedeltà għall-ġid ta' kulhadd:

- biex permezz tagħna l-Knisja tkun tidher iżjed bħala d-dawl tal-familja kollha tal-bnedmin.

Erga' dawwarna lej k b'qalb sinciera biex ngħożzu l-ħbiberija tiegħek dejjem iżjed:

- għallimna npattu għan-nuqqasijiet li għamilna kontra l-għerf u t-tjeba tiegħek.

Missierna

Talba

Nitolbuk, Mulej, biex ħsiebna jkun dejjem f'dak li hu sewwa u nagħmluh bil-ħegġa ta' qalbna, biex aħna, li mingħajrek ma aħna xejn, iseħħilna ngħixu kif jogħġob lilek. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Gheluq

Il-Mulej iberikna, iħarisna minn kull deni, u jwassalna għall-ħajja ta' dejjem. Ammen.

IT-TALB TA' NOFS IL-JUM

V/. O Alla, ejja eħlisni.

R/. Mulej, fittex għinni.

Glorja. Kif kien mill-bidu.

Fid-Disgha ta' filghodu

INNU

Megħjunin bid-dawl tal-fidi,
qalbna sħiħa fuq it-tama,
u bil-grazzja ta' l-imħabba,
ngħannu l-ġieħ u s-sebħ ta' Kristu.

Għaliex hu f'dis-siegħa ttiehed
bħal ħaruf għas-sagrifiċċju;
tghabba bis-salib, ħa jregġa'
lejh in-nagħġa li ntilfitlu.

Issa, mifdijin u ħielsa,
nersqu lejħ sabiex, kif b'demmu
ħassar il-kundanna tagħna,
hekk mid-dnub iżommna mbiegħda.

Nitolbuh lil Kristu Sidna,

lill-Missier u lill-Ispirtu;
jisma' t-talba fqajra tagħna,
Alla, Trinità qawwija. Ammen.

Ant. Il-Mulej bagħtilna żmien tajjeb biex nindmu u neħilsu minn dnubietna, għas-salvazzjoni tagħna.

F'Nofsinhar

INNU

Kien bil-għatx bħalissa Kristu,
li f'dal hin ukoll gie msallab;
għat-talb tagħna, jagħti lilna
l-għatx imbierek tal-gustizzja.

Jalla nħossu l-guħ għal Sidna,
biex jitmagħna bih innifsu:
xewqat tajba fina jnissel,
u jħarisna minn kull ħażen.

Bħala don, l-Ispirtu s-Santu
jagħti l-qawwa lit-talb tagħna,
ħalli nrażżnu l-għibdiet koroh,
imma nħeggu 'l qalbna bierda.

Nitolbuh lil Kristu Sidna,
lill-Missier u lill-Ispirtu:
jisma' t-talba fqajra tagħna
Alla, Trinità qawwija. Ammen.

Ant. Daqs kemm jien ħaj, jgħid il-Mulej, jien ma rridx il-mewt tal-bniedem il-ħażin, imma aktar jogħgobni li jerga' lura minn triqatu u jgħix.

Fit-Tlieta ta' wara nofsinhar

INNU

Ftit sigħat fadlilha, w taħrab
ma' l-oħrajn din il-gurnata;

ejjew mela nsejjhu l-isem
ta' Ġesù w nitolbu maħfra.

Il-halliel, li stqarr htijietu,
qala' l-grazzja mingħand Kristu;
bit-tifhir u l-qima tagħna,
aħna wkoll insibu l-ħniena.

Is-salib lill-mewt ixejjen,
u mid-dlam għad-dawl johroġna;
huwa jneħhi l-għajb tal-ħażen,
biex tkun tididi r-ruħ bl-indafa.

Nitolbuh lil Kristu Sidna,
lill-Missier u lill-Ispirtu:
jisma' t-talba fqajra tagħna
Alla, Trinità qawwija. Ammen.

Ant. Ninqdedw bl-armi tajba tal-qawwa ta' Alla, u nerħu ruħna f'idejh b'sabar kbir.

Salm 118 (119): 17-24

III (Gimel)

Kun twajjeb mal-qaddej tiegħek, *
agħtini li ngħix u nħares il-kelma tiegħek.
Iftaħli għajnejja, *
biex nara l-għegubijiet tal-liġi tiegħek.

Barrani jien fuq l-art; *
taħbix minni l-kmandamenti tiegħek.
Tinfena qalbi l-ħin kollu *
bix-xewqa tad-digrieti tiegħek.

Il-kburin inti ċċanfarhom; *
mišħut min jitbiegħed mill-kmandamenti tiegħek.
Nehħi minn fuqi t-tagħjir u tkašbir tagħhom, *
għax jiena nħares il-preċetti tiegħek.

Mqar jekk il-kbarat joqogħdu jqassu fuqi, *

fuq il-kmandamenti tiegħek jibqa' jaħseb
il-qaddej tiegħek.
Il-preċetti tiegħek huma l-ghaxxa tiegħi, *
huma jagħtuni l-parir tajjeb.
Glorja.

Salm 24 (25)

I

Lejk jien nerfa' ruħi, *
Mulej, Alla tiegħi.
Fik jien nittama, ma jkollix ghax nithawwad; *
ma jifirhux l-ghedewwa tiegħi minhabba fija.
Kull min jittama fik ma jkollux ghax jithawwad; *
jithawwad min malajr jonqsok mill-kelma.
Triqatek, Mulej, għarrafni, *
il-mogħdijiet tiegħek għallimni.
Mexxini fis-sewwa tiegħek u għallimni, †
ghax int Alla tas-salvazzjoni tiegħi. *
Għalik nixxennaq il-jum kollu.

Ftakar fil-ħniena u t-tjieba tiegħek, *
ghax huma minn dejjem, Mulej.
Tiftakarx fil-ħtijiet u d-dnubiet ta' zghoziti: †
inti tajjeb, Mulej; *
ftakar fija skond it-tjieba tiegħek.

Tajjeb u sewwa l-Mulej; *
għalhekk juri triqtu lill-ħatja.
Imexxi l-imsejkna fis-sewwa, *
jgħallem lill-fqajrin it-triq tiegħu.

Il-mogħdijiet tal-Mulej kollhom tjieba u fedeltà *
għal min iħares il-patt u l-ligijiet tiegħu.
Minhabba l-isem tiegħek, Mulej, *
aħfirli ħżuniti, kbira kemm hi kbira.
Glorja.

II

Min hu dak li għandu l-biża' tal-Mulej? *
Lilu hu juri t-triq li għandu jagħžel.
Fil-gid hu jgħammar, *
uliedu jiksbu l-art.

Midhla l-Mulej ta' dawk li jibzghu minnu, *
lilhom jgħarraf il-patt tiegħu.
Għajnejja dejjem fil-Mulej, *
għax hu mix-xbiek jaqlagħli riglejja.

Dur lejja u kun twajjeb miegħi, *
għax jiena fqajjar u waħdi.
Serrahli qalbi mid-dwejjaq, *
minn-niket tiegħi eħlisni.

Ara n-niket u d-dwejjaq tiegħi, *
u aħfirli htijieti kollha.
Ara kemm kotru l-għedewwa tiegħi, *
x'mibegħda qawwija għandhom għalija.

Harisli ħajti u eħlisni; *
la nistkenn fik, m'għandix għax ninfixel.
Is-sewwa u d-dritt iharsuni, *
għax jien fik ittamajt.

Eħles, o Alla, lil Izrael, *
mid-dwejjaq tiegħu kollha!
Glorja.

Fid-Disgħa ta' filghodu

Ant. Il-Mulej bagħtilna żmien tajjeb biex nindmu u neħilsu minn dnubietna, għas-salvazzjoni tagħna.

LEZZJONI QASIRA

Iż 55:6-7

Fittxu l-Mulej sakemm tistgħu ssibuh, sejjhulu sakemm hu qrib! Ha jhalli triqtu l-midneb, u l-bniedem il-ħażin fehmieta; ha jerga' lura għand il-Mulej u jhenn għalih, għand Alla tagħna għax hu jaħfer ħafna.

V/. Ohloq fija qalb safja, o Alla.

R/. U spirtu qawwi ġedded fija.

F'Nofsinhar

Ant. Daqs kemm jien haj, jgħid il-Mulej, jien ma rridx il-mewt tal-bniedem il-ħażin, imma aktar jogħgobni li jerga' lura minn triqatu u jgħix.

LEZZJONI QASIRA

Dewt 30:2-3a

Meta tkun dort lejn il-Mulej, Alla tiegħek, inti u wliedek, biex b'qalbek kollha u ruħek kollha tagħti widen għal leħnu f'dak kollu li jien ordnajtlek illum, mbagħad il-Mulej, Alla tiegħek, iregġgħek lura mill-jasar tiegħek u jhenn għalik.

V/. Dawwar wiċċek minn ħtijieta.

R/. Hassar ħżuniti kollha.

Fit-Tlieta ta' wara nofsinhar

Ant. Ninqdew bl-armi tajba tal-qawwa ta' Alla, u nerħu ruħna f'idejh b'sabar kbir.

LEZZJONI QASIRA Lhud 10:35-36

Tarmux il-fiduċja tagħkom, għax din iġġib magħha ħlas kbir. Tassew li teħtieġu s-sabar biex tagħmlu r-rieda ta' Alla u tiksbu dak li hu wiegħed.

V/. Is-sagrificċju tiegħi, o Alla, hu l-qalb niedma.

R/. Qalb maqsuma u sogħbiena ma twarrabhiex, o Alla.

Talba

Nitolbuk, Mulej, biex ħsiebna jkun dejjem f'dak li hu sewwa u nagħmluh bil-ħegġa ta' qalbna, biex aħna, li mingħajrek ma aħna xejn, isehħilna ngħixu kif jogħġob lilek. Bi Kristu Sidna. Ammen.

Inbierku l-Mulej

R/. Inroddu ħajr lil Alla.

L-GHASAR

V/. O Alla, ejja eħlisni.

R/. Mulej, fittex għinni.

Glorja. Kif kien mill-bidu.

INNU

O Ġesù, bl-eżempju tiegħek
int qaddist is-sawm għalina;
u, biex nieħdu s-saħħa f'ruħna,
minna wkoll ridt sawm u ċaħda.

Ejja, mela, kun mal-Knisja,
li, f'riġlejn il-ħniena tiegħek,
f'dawn il-jiem titolbok niedma
maħfra w sliem għalina wliedha.

Tinżel fuqna l-grazzja tiegħek,
ħa tnaddafna mill-imġhoddi;
tkun it-tjieba tiegħek fuqna,
ħa tħarisna minn kull waqgħa.

Hekk, f'dawn l-erbghin jum, li fihom
issejħilna lej kull sena,
nithejjew għall-ferħ u l-barka
tal-misteru ta' l-Għid tiegħek.

Lilek, Trinità ħanina,

b'wiċċna fl-art ilkoll inqimu;
ġedded fina 'l qalbna niedma,
biex ngħannulek għanja ġdida. Ammen.

SALMODIJA

Ant. 1: Jien sejjahtlek, u int fejjaqtni, Mulej; infahhrek għal dejjem.

Salm 29 (30)

Ngħollik, Mulej, għax erfajtني, *
u ma ferrahtx l-għedewwa tiegħi bija.
Mulej, Alla tiegħi, jien sejjahtlek; *
sejjahtlek, u int fejjaqtni.
Mulej, tellajtli mill-mewt 'il ruħi, *
ħlistni minn fost dawk li jinżlu fil-ħofra.

Għannu lill-Mulej, ħbieb tiegħu, *
faħħru l-isem imqaddes tiegħu.
Għax ftit iddum is-saħna tiegħu, *
izda għomor shiħ l-imħabba tiegħu.
Fil-għaxija jidħol il-biki, *
fil-għodu jidwi l-għajat ta' ferħ.
Mela jien għedt fl-aħjar tiegħi: *
"Żgur li qatt ma niċċaqlaq! "
Mulej, bil-pjaċir tiegħek *
fuq muntanja qawwija qegħedtني;
mbagħad ħbejt wiċċek minni, *
u jien thawwadit għalkollox.
Lilek sejjaht, Mulej; *
lil Sidi tlabt il-ħniena.

X'tiegħu int jekk inkun mejjet, *
jekk jiena ninzel fil-qabar?
Se jfahhrek forsi t-trab? *
Se jxandar il-fedeltà tiegħek?
Ismagħni, Mulej, u ħenn għalija; *
kun, Mulej, l-għajnuna tiegħi.

Int bdilt fi żfin l-għali tiegħi, *
neżżajtني min-niket, bil-ferħ hażżimtni.
Għalhekk ruħi tgħannilek bla heda; *
Mulej, Alla tiegħi, nfahħrek għal dejjem!
Glorja.

Ant. 1: Jien sejjahtlek, u int fejjaqtني, Mulej; infahħrek għal dejjem.

Ant. 2: Hieni l-bniedem li ebda hażen ma jgħoddlu l-Mulej.

Salm 31 (32)

Hieni l-bniedem li htijietu maħfura, *
li għandu d-dnub tiegħu mistur!
Hieni l-bniedem li ebda hażen ma jgħoddlu l-Mulej, *
u ma għandu ebda qerq f'qalbu!

Jien bqajt sieket, u nfena ġismi, *
jiena u nokrob il-jum kollu.
Għax lejl u nhar it-toqol ta' idek fuqi; *
sahħti nfniyet bħal bis-shana tas-sajf.
Id-dnub tiegħi jien stqarrejtlek, *
u l-hażen tiegħi ma hbejtulekx.
Jien għedt: "Quddiem il-Mulej nistqarr htijiet." *
U int hfirtli l-hażen ta' dnubi.

Għalhekk kull min hu twajjeb
lilek jitlob fi żmien in-niket. *
Jekk ifuru ilmijiet kotrana,
lilu qatt ma jilħquh.
Int kenn għalija, mit-taħbit tharisni, *
iddawwarni u tferraħni bil-helsien tiegħek.
Ngħallmek u nurik it-triq li għandek tiegħu; *
inwissik, u nżomm għajnejja fuqek.
Tkunux bla sens bħaż-żiemel u l-bagħal, †
li bil-lġiem u r-riedni trażżanhom, *
biex jirnexxilek tigbidhom lejk.

Hafna huma t-tbatijiet tal-ħziena; *
izda min jittama fil-Mulej jithaddan bil-ħniena.

Ifirĥu, twajbin, u thennew fil-Mulej; *
għajtu bil-ferĥ, intom ilkoll ta' qalbkom safja.
Glorja.

Ant. 2: Hieni l-bniedem li ebda ħażen ma jgħoddlu l-Mulej.

Ant. 3: Il-Mulej Alla tah is-setgħa, l-gieĥ u s-saltna, u l-ġnus kollha jaqduh.

Kantiku Apok 11:17-18 ; 12:10b-12a

Niżżuk ħajr, Mulej, Alla li tista' kollox, †
li int u li kont, *
talli ħadt il-qawwa l-kbira tiegħek u bdejt issaltan.

Il-ġnus imtlew bil-korla, †
Imma ġiet il-korla tiegħek *
u wasal iż-żmien li jsir ħaqq mill-mejtin
u jingħata l-ħlas mistħoqq, *
lill-qaddejja tiegħek il-profeti,
lill-qaddisin u 'l dawk li jibżgħu minn ismek, *
kemm iż-żgħar u kemm il-kbar.
Issa ġiet is-salvazzjoni u l-qawwa,
u s-Saltna ta' Alla tagħna, *
u s-setgħa tal-Messija tiegħu,
għax twaddab 'il barra dak li jixli 'l ħutna, *
li lejl u nhar jixlihom quddiem Alla tagħna.
U huma ħargu rebbieĥa fuqu
bis-saħħa ta' demm il-Ħaruf *
u bis-saħħa tax-xhieda li taw,
u xejn ma għożżew ħajjithom, *
hekk li ħadu saħansitra l-mewt.
Għalhekk ifirĥu, smewwiet, *
u intom li tgħammru fihom.
Glorja.

Ant. 3: Il-Mulej Alla tah is-setgħa, l-gieĥ u s-saltna, u l-ġnus kollha jaqduh.

LEZZJONI QASIRA

Ġak 4:7-8. 10

Oqogħdu għar-rieda ta' Alla. Ieqfu lix-xitan, u hu jaħrab minnkom. Ersqu lejn Alla, u hu jersaq lejkom. Midinbin, naddfu jdejkom; nies ta' moħħ imħawwad, saffu qlubkom. Iċċekknu quddiem il-Mulej, u hu jerfagħkom.

RESPONSORJU QASIR

R/. Jien għedt lil Alla: * Ħenn għalija, Mulej. Jien.

V/. Salvani, għax dnibt kontra tiegħek. * Ħenn għalija, Mulej. Glorja. Jien.

Ant. tal-kantiku ta' Marija:

Itolbu, u jingħataikom; fittxu, u ssibu; habbtu, u jifthulkom.

Ruħi tfahħar il-kobor tal-Mulej, *
u l-ispirtu tiegħi jifraħ f'Alla s-Salvatur tiegħi,
għax hu xeħet għajnejh
fuq iċ-ċokon tal-qaddejja tiegħu. *
Iva, minn issa 'l quddiem
kull nisel jibda jsejjaħli hienja.

Għax is-Setgħani għamel miegħi hwejjeg kbar; *
qaddis hu l-isem tiegħu.
Il-ħniena tiegħu tinfirex f'kull żmien *
fuq dawk li jibzghu minnu.

Hu wera l-qawwa ta' driegħu, *
xerred lil dawk li huma mkabbra f'qalbhom.
Nizzel is-setgħana minn fuq it-tron tagħhom, *
u għolla ċ-ċkejknin.
Mela b'kull ġid lil min hu bil-ġuħ, *
u l-għonja bagħathom 'il barra b'xejn.
Ħa ħsieb Izrael, qaddej tiegħu, *
għax ftakar fil-ħniena tiegħu
- bħalma wiegħed lil missirijietna - *
b'riżq Abraham u nisl u għal dejjem.
Glorja.

Ant. tal-kantiku ta' Marija:

Itolbu, u jingħataikom; fittxu, u ssibu; habbtu, u jifthulkom.

PREĊI

Il-Mulej Ġesù tana l-kmandament il-ġdid li nħobbu lil xulxin. Nitolbuh b'herqa kbira:

Mulej, kattar l-imħabba fil-poplu tiegħek.

Mgħallem tajjeb, għallimna nħobbu lilek f'ħutna:

- ilqa' bħala magħmul lilek il-ġid li nagħmlu lilhom.

Fuq is-salib int tlabt lill-Missier biex jaħfer lil dawk li sallbuk:

- għinna nħobbu lill-għedewwa tagħna u nitolbu għal dawk li jippersegwitawna.

Bis-saħħa tal-misteru tal-ġisem u d-demmm tiegħek, kattar fina l-imħabba, saħħahna fil-virtujiet u wettaq il-fiduċja tagħna:

- qawwi lil min hu dgħajjef, farrag lil min hu mnikket, u imla bit-tama lil min hu fl-aħħar ta' ħajtu.

Dawl tad-dinja, int ftaħt l-għajnejn ta' l-ağhma minn twelidu wara li nħasel fis-Siloam:

- aġhti d-dawl lill-katekumeni bil-ħasil ta' l-ilma u bil-kelma tal-ħajja.

Sejjah lil ħutna l-mejtin biex jigu jitgħaxxqu bl-għozza tiegħek għal dejjem:

- aghmel li aħna wkoll inkunu fost il-magħżulin tiegħek.

Missierna

Talba

Nitolbuk, Mulej, biex ħsiebna jkun dejjem f'dak li hu sewwa u nagħmluh bil-ħegga ta' qalbna, biex aħna, li mingħajrek ma aħna xejn, iseħħilna ngħixu kif joghğob lilek. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Gheluq

Il-Mulej iberikna, iħarisna minn kull deni, u jwassalna għall-ħajja ta' dejjem. Ammen.

TALBA TA' GHELUQ IL-JUM IL-HAMIS

V. O Alla, ejja eħlisni.

R. Mulej, fittex għinni.

Glorja. Kif kien mill-bidu.

Fi żmien ir-Randan ma jingħadx Hallelujah.

*Wara dan il-versett tal-bidu tkun haġa tajba jekk isir l-eżami tal-kuxjenza, li fiċ-
ċelebrazzjoni fil-komun jista' jidhol fl-att penitenzjali skond il-formoli wżati fil-
Quddiesa.*

ATT PENITENZJALI

I. *Issir l-istedina għall-penitenza.*

Huti, ejjew nagħharfu htijietna.

Isir ftit tas-skiet. Imbagħad kulhadd flimkien jistqarr:

Nistqarr 'l Alla li jista' kollox,
u lilkom, hutu, li jiena dnibt hafna bil-hsieb,
bil-kliem, bl-egħmil u billi hallejt dmirijeti:

iħabtu fuq sidirhom

ħtija tiegħi, ħtija tiegħi, bl-ikbar ħtija tiegħi.
Għalhekk nitlob lill-imqaddsa Marija dejjem Vergni,
lill-Angli u l-Qaddisin kollha,
u lilkom, Hutu, biex titolbu għalija lill-Mulej Alla tagħna.

Tingħata l-assoluzzjoni:

Ihenn għalina Alla li jista' kollox,
jaħfrilna dnubietna, u jwassalna għall-ħajja ta' dejjem.

R/. Ammen.

Jew

II. *Issir l-istedina għall-penitenza.*

Huti, ejjew nagħharfu htijietna.

Isir ftit tas-skiet. Imbagħad jingħad:

V. Henn għalina, Mulej

R. Għax dnibna kontra tiegħek.

V. Uri lilna, Mulej, it-tjieba tiegħek.

R. U s-salvazzjoni tiegħek aġtina.

Tingħata l-assoluzzjoni:

Ihenn għalina Alla li jista' kollox,
jaħfrilna dnubietna, u jwassalna għall-ħajja ta' dejjem.

R. Ammen.

Jew

III. *Issir l-istedina għall-penitenza.*

Ħuti, ejjew nagħarfu ħtijietna.

Issir ftit tas-skiet. Imbagħad jingħadu dawn l-invokazzjonijiet, jew oħrajn:

Int li kont mibgħut biex tfejjaq il-bnedmin ta' qalbhom niedma: Mulej, ħniena.

R. Mulej, ħniena.

Int li ġejt biex issejjaħ il-midinbin: Kristu ħniena.

R. Kristu ħniena.

Int li qiegħed fil-lemin tal-Missier, biex tidħol għalina: Mulej ħniena.

R. Mulej, ħniena.

Tingħata l-assoluzzjoni:

Ihenn għalina, Alla, li jista' kollox,

jaħfrilna dnubietna, u jwassalna għall-ħajja ta' dejjem.

R. Ammen.

INNU

Wara dan il-jum li tajtna,
nitolbuk, ħallieq ta' kollox,
biex fit-tjieba kbira tiegħek
tgħasses fuqna u tieqaf magħna.

Fik u bik jistrieħu qlubna,
jibqgħu jħossu l-kenn ta' mħabbtek,
sabiex għada minn filgħodu
jisbħu jgħannu l-glorja tiegħek.

Bierek jiemna b'saħħa tajba,
żid il-ħegġa ta' ħajjitna,
u bid-dija tiegħek dawwal
dlam il-lejl li riesaq fuqna.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu farag tagħna. **Ammen.**

SALMODIJA

Barra Ż.GH.:

Ant. Fil-kwiet immur nistrieħ.

Ž.GĦ.:

Ant. Hallelujah, hallelujah, hallelujah.

Salm 15 (16)

Il-Mulej is-sehem ta' wirti

Alla qajjem lil Ġesù billi ħall l-irbit tal-mewt. (Atti 2:24)

Harisni, o Alla, *
għax fik jien nistkenn.
Jien għedt lill-Mulej: "Int Sidi, *
m'għandix ġid ieħor ħliefek."
It-twajbin huma l-kbar f'din l-art; *
fihom hi l-għaxqa kollha tiegħi.
L-hemm tagħhom ikattru *
dawk li jaħtru allat oħra.
Ma nsawwabx bħalhom id-demmm b'sagrifiċċju, *
anqas isimhom ma nsemmi b'xufftejja.
Mulej, inti s-sehem tal-wirt u r-rizq tiegħi, *
inti żzomm f'idejk xortija.
Il-kejl tani art li tgħaxxaq: *
messni sehem tassew għal qalbi.
Inbierrek lill-Mulej li tani l-fehma; *
mqar billejl qalbi tgħallimni.
Inzomm il-Mulej dejjem quddiemi, *
għax bih f'leminti qatt ma nitharrek.
Hekk tifraħ qalbi u tithenna ruħi, *
u ġismi wkoll jistrieħ fil-kwiet.

Għax int ma titlaqnix fl-imwiet, *
ma thallix il-maħbub tiegħek jara l-qabar.
Int tgħallimni t-triq tal-ħajja; †
hemm il-milja tal-ferħ quddiemek, *
hemm l-għaxqa għal dejjem f'lemintek.
Glorja.

Barra Z.GĦ.:

Ant. Fil-kwiet immur nistrieħ.

Z.Għ:

Ant. Hallelujah, hallelujah, hallelujah.

LEZZJONI QASIRA 1 Tess 5:23

Alla tas-sliem iqaddiskom f'kollox, u jzommkom shaħ bla mittiefsa, fl-ispirtu, fir ruħ u fil-ġisem, sa ma jiġi Sidna Ġesù Kristu.

RESPONSORJU QASIR

Barra żmien il-Għid:

R. F'idejk, Mulej, * Jien nerħi ruħi. F'idejk.

V. Int teħlisni, Mulej, Alla tas-sewwa, * Jien nerħi ruħi. Glorja. F'idejk.

F'Ħadd il-Għid u l-ottava jingħad:

Ant. Dan hu l-jum li għamel il-Mulej; ħa nifirħu u nithennew fih! Hallelujah.

Fi żmien il-Għid:

R. F'idejk, Mulej, jien nerħi ruħi. Hallelujah, hallelujah. F'idejk.

V. Int teħlisni, Mulej, Alla tas-sewwa. * Hallelujah, hallelujah. Glorja. F'idejk.

Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (Ż.Għ. hallelujah).

KANTIKU EVANĠELIKU

Lq. 2,29-32

Kristu dawl tal-ġnus u glorja ta' Israel

Issa, o Sid, tista' tħalli l-qaddej tiegħek *

imur fis-sliem, skond kelmtek;

għaliex għajnejja raw *

is-salvazzjoni tiegħek,

li int ħejjejt *

għall-popli kollha:

dawl biex idawwal il-ġnus, *

u glorja tal-poplu tiegħek Israel.

Glorja.

Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (Ż.Għ. hallelujah).

Talba

Mulej Alla tagħna, agħtina l-heda u l-mistrieħ wara t-taħbit u l-gheja ta' illum, biex bl-ghajnuna tiegħek niksbu saħħa ġdida, halli ninghataw b'ruħna u ġisimna għall-qadi tiegħek. Bi Kristu Sidna. **R/. Ammen.**

Wara t-talba tingħad il-barka:

Il-Mulej li jista' kollox jagħtina lejl kwiet u tmiem tajjed.

R. Ammen.

Fl-aħħarnett, mingħajr versett u talba, tingħad waħda mill-antifoni tal-Madonna.

Omm helwa ta' Kristu l-Feddej,
int bieb illi jagħti għas-sema,
int kewkba tal-baħar, Marija!
Harisna mill-waqgħa, kun magħna,
ghajnuna tal-poplu l-maħtur,
li b'għageb nissilt 'il min halqek
fis-siegħa li lqajt it-tislama
li tak Gabrijel, u bqajt xebba,
kif qabel, hekk wara t-tnissil.
Henn, Omm, għal uliedek midinba.

jew

Is-sliem, o Sultana
tas-sema, Sidt l-angli;
int l-għerq u l-bieb safi
mnejn ġie dawl id-dinja.
O Verġni glorjuża,
ta' ġmiel u sbuħija,
is-sliem għalik! Itlob
lil Kristu għalina.

jew

Sliem għalik, Sultana, omm tal-ħniena;
ħajja, hlewwa u tama tagħna, sliem għalik.
Lilek ingħajtu,

għaliex aħna tturufnati, ulied Eva.
Lilek nitniehdu, aħna li nibku u nolfq
f'dan il-wied ta' dmugh.
Ejja, mela, avukata tagħna,
dawwar lejna
dawk il-għajnejn tiegħek tal-ħniena;
u wrina, wara dan it-turufnament,
lil Ġesu', frott imbierek tal-ġuf tiegħek.
O Ħanina, o pija, o ħelwa Verġni Marija.

jew

Taħt il-ħarsien tiegħek nistkennu,
Omm qaddisa ta' Alla:
la twarrabx minn quddiemek
it-talb li nagħmlulek fi ħtiġijietna,
u eħlisna dejjem minn kull tiġrib,
o Verġni glorjuża u mbierka.